



මිල සහ වැටුප්

2022 වසරේ පළමු භාගයේ දී කැපී පෙනෙන ඉහළ යෑමක් පිළිබිඹු කළ පොදු මිල මට්ටම, ඉන් අනතුරුව ජූලි සිට සැප්තැම්බර් දක්වා යම් ස්ථාවරත්වයක් පෙන්නුම් කළ ද තවමත් ඉහළ මට්ටමක පවතී. මහජනතාවට සහන සැලසීමේ අරමුණින් සැලකිය යුතු කාලයක් පුරා ස්ථාවරව පවත්වාගෙන ගිය පරිපාලිත මිල ගණන් ඉවත් කිරීම 2022 වසරේ දී පොදු මිල මට්ටම මෙලෙස ඉහළ යෑම සඳහා ප්‍රධාන වශයෙන් හේතු විය. මීට අමතරව, දේශීය වෙළඳපොළෙහි පවත්නා විදේශ විනිමය හිඟය, ඉන්ධන මිල නිතර ඉහළ දැමීම හේතුවෙන් ප්‍රවාහන ගාස්තු ඉහළ යෑම මෙන්ම විදුලිය හා ජල ගාස්තු ඉහළ දැමීම ද, පොදු මිල මට්ටම ඉහළ යෑම කෙරෙහි සැලකිය යුතු බලපෑමක් ඇති කළේය. එමෙන්ම, දේශීය වෙළඳපොළෙහි පැවති පොහොර හිඟය නිසා ආහාර සැපයුම සීමාවීම හේතුවෙන්, ආහාර අයිතමවල මිල ගණන් ඉහළ යන ලදී. ජාත්‍යන්තර වෙළඳපොළේ භාණ්ඩ මිල ගණන් සහ භාණ්ඩ ප්‍රවාහන ගාස්තු ඉහළ යෑම සහ විනිමය අනුපාතිකය අවප්‍රමාණය වීමද, ආනයනික අයිතමවල මිල ගණන් සැලකිය යුතු ලෙස ඉහළ යෑමට හේතු විය. කෙසේ වුවද, යලි කන්නයේ අස්වැන්න දේශීය වෙළඳපොළට ලැබීම, මෑත කාලීනව විනිමය අනුපාතිකය ස්ථාවර වීම මෙන්ම ජාත්‍යන්තර වෙළඳපොළෙහි සිදු වූ මිල පහළ යෑම්, මෑත මාසවල දී දේශීය මිල මට්ටම කෙරෙහි යම් සහනදායී බලපෑමක් ඇති කරන ලදී. එලෙස මිල පීඩනය ලිහිල් වුවද, මතුපිට උද්ධමනය 2022 වසරේ සැප්තැම්බර් දක්වා කාලපරිච්ඡේදය තුළ දී ඉහළ යෑමේ ප්‍රවණතාවක් පෙන්නුම් කළේය. වැටුප් සම්බන්ධයෙන් සලකා බලන විට 2021 වසරේ ජනවාරි සිට අගෝස්තු දක්වා වූ මාස අට සමඟ සැසඳීමේ දී, 2022 වසරේ අනුරූප කාලපරිච්ඡේදයේ දී, රාජ්‍ය සහ පෞද්ගලික අංශවල සේවා නියුක්තිකයන්ගේ නාමික වැටුප්වල යම් වර්ධනයක් දක්නට ලැබුණ ද උද්ධමනය ඉහළ යෑම මධ්‍යයේ, මූර්ත වැටුප්හි අඩුවීමක් සිදුවිය. ඉදිරි කාලයේ දී, සැපයුම් තත්ත්වයන්ගේ යම් යහපත් වර්ධනයක් ඇතිවීම හා සමස්ත ඉල්ලුම තවදුරටත් සීමාවීම හේතුවෙන් පොදු මිල මට්ටම මත ඇතිවිය හැකි පීඩනයේ අඩුවීමක් ද, එමඟින් උද්ධමනයේ අඛණ්ඩ පහළ යෑමක් ද අපේක්ෂා කෙරේ.

4.1 මිල

2022 වසරේ පළමු භාගයේ දී නිතර මිල උච්චාවචන¹ සහිත ආහාර කාණ්ඩයේ අයිතමවල මිල ගණන් සැලකිය යුතු ලෙස ඉහළ ගිය අතර, ඉන් අනතුරුව ජූලි සිට සැප්තැම්බර් දක්වා කාල පරාසයේ දී යම් ස්ථාවරත්වයක් පෙන්නුම් කළේය. ගොවිතැන් කටයුතු කාබනික පොහොර භාවිතයෙන් පමණක් සිදු කිරීමට උත්සාහ ගැනීම මෙන්ම රසායනික පොහොර වර්ග වෙළඳපොළෙහි හිඟවීම හා පැවති රසායනික පොහොරවල මිල ගණන් ඉතා ඉහළ යෑම හේතුවෙන් 2021/2022 මහ කන්නයේ අස්වැන්න සීමාවීම ද, නිතර මිල උච්චාවචන සහිත ආහාර අයිතමවල මිල ගණන් ඉහළ යෑමට හේතු විය. මීට අමතරව, වරින්වර සැලකිය යුතු ලෙස ඉන්ධන මිල ඉහළ දැමීම හේතුවෙන් ඉහළ ගිය ප්‍රවාහන ගාස්තු සහ අයහපත් කාලගුණ තත්ත්වයන් හේතුවෙන් සැපයුම ආශ්‍රිතව ඇති වූ ගැටළු ද නිතර මිල උච්චාවචන සහිත ආහාර අයිතමවල මිල මත ඉතා ඉහළ පීඩනයක් ඇති කළේය. 2021/2022 මහ කන්නයේ අස්වැන්න අඩුවීම සහ ප්‍රමාණවත් පරිදි විදේශ විනිමය නොපැවතීම හේතුවෙන් දේශීය සහ ආනයනික සහල් මිල ගණන් 2022 වසරේ ජූලි මස දක්වා සැලකිය යුතු ලෙස ඉහළ ගියේය. සහල් මිල ඉහළ යෑම හේතුවෙන් ඇති වූ පීඩනය අවම කර පාරිභෝගිකයන් ආරක්ෂා කිරීම සඳහා රජය විසින් දේශීය සහල් සඳහා උපරිම සිල්ලර මිල ගණන් පැනවීමට කටයුතු කරනු ලැබූ අතර, ඒ අනුව, 2022 මැයි 02 වැනි දින සිට බලපැවැත්වෙන පරිදි දේශීය සම්බා හා නාඩු සහල් කිලෝග්‍රෑමයක් සඳහා පිළිවෙළින් රුපියල් 230ක් සහ රුපියල් 220ක් ලෙසත්, 2022 ජූනි 10 වැනි දින සිට බලපැවැත්වෙන පරිදි දේශීය රතු කැකුළු හා සුදු කැකුළු කිලෝග්‍රෑමයක් සඳහා රුපියල් 210ක් ලෙසත් උපරිම සිල්ලර මිල ගණන් පනවන ලදී. ඉන් අනතුරුව, යලි කන්නයේ වී අස්වැන්න ලැබීමත් සමඟ දේශීය සහල් වර්ගවල මිල ගණන් 2022 අගෝස්තු සිට සැප්තැම්බර් දක්වා පහළ යෑමේ ප්‍රවණතාවක් පෙන්නුම් කළ අතර, විදේශ ආධාර වශයෙන් ලැබුණු සහල් අඩු ආදායම්ලාභී පවුල් සඳහා බෙදාදීමත් සමඟ සහල් සඳහා පැවති ඉල්ලුම අඩුවීම හේතුවෙන් ගෙන ආනයනික සහල් වර්ගවල මිල ගණන් ද පහළ යෑමේ ප්‍රවණතාවක් පෙන්නුම් කළේය. 2022 වසරේ සැප්තැම්බර් දක්වා වූ මාස නවයක කාලපරිච්ඡේදය තුළ, මාර්තු, ජූලි, අගෝස්තු සහ සැප්තැම්බර් හැර අනෙකුත් මාසවල දී, එළවළු මිල ගණන් සමස්තයක් වශයෙන් ඉහළ යෑමේ ප්‍රවණතාවක් පෙන්නුම් කළ අතර, එළවළු අස්වැන්න වෙළඳපොළට ලැබීම, ඉහත සඳහන් මාසවල දී එළවළු මිල ගණන්

පහළ යෑම සඳහා හේතු විය. එසේ වුවද, 2022 අප්‍රේල් සිට ජූනි දක්වා එළවළු මිල ගණන් සැලකිය යුතු ලෙස ඉහළ ගිය අතර, මේ සඳහා ඉන්ධන හිඟය හේතුවෙන් සැපයුම් ජාල අවහිර වීම, ප්‍රවාහන ගාස්තු ඉහළ යෑම, අහිතකර කාලගුණ තත්ත්වයන් සහ කෘෂිකර්මාන්ත ද්‍රව්‍යවල පැවති හිඟය බලපාන ලදී. මේ අතර, 2022 ජනවාරි සිට සැප්තැම්බර් දක්වා කුකුළු මස් මිල අඛණ්ඩව ඉහළ ගිය අතර, නිෂ්පාදන පිරිවැය ඉහළ යෑම සහ කුකුළු ආහාර, විටමින් හා බෙහෙත් ද්‍රව්‍ය හිඟවීම මේ සඳහා හේතු විය. මීට අමතරව, 2022 අප්‍රේල් දක්වා ස්ථාවරව පැවති නැවුම් මත්ස්‍ය මිල ගණන්, ඉන්ධන හිඟය මෙන්ම අහිතකර කාලගුණ තත්ත්වයන් හේතුවෙන් ධීවර කටයුතු සීමාවීම සහ ඉන්ධන මිල ඉහළ යෑම හේතුවෙන් ගෙන සැලකිය යුතු ලෙස ඉහළ ගියේය. කෙසේ වුවද, සලකා බලනු ලබන කාලපරිච්ඡේදය අවසානයේ දී, නැවුම් මත්ස්‍ය මිල ගණන්වල යම් පහළ යෑමක් දක්නට ලැබුණු අතර මේ සඳහා භූමිතෙල් සැපයුම යම්තාක් දුරකට යථා තත්ත්වයට පත්වීම හේතු විය. මේ අතර, සීනි, පරිප්පු, ලොකු එෂු, වියළි මිරිස් සහ අර්තාපල් වැනි සමහර අත්‍යවශ්‍ය ආනයනික ආහාර වර්ගවල මිල ගණන් සලකා බලනු ලබන කාලපරිච්ඡේදය අවසානය වන විට පහළ ගිය අතර, ඒ සඳහා ජාත්‍යන්තර වෙළඳපොළෙහි එම ආහාර වර්ගවල සිදු වූ මිල අඩුවීම් යම් දායකත්වයක් දක්වන ලදී. මීට අමතරව, දේශීය ලොකු එෂු ගොවීන් ආරක්ෂා කිරීමේ අරමුණින්, 2022 සැප්තැම්බර් 23 වැනි දින සිට බලපැවැත්වෙන පරිදි රජය විසින් ආනයනික ලොකු එෂු කිලෝග්‍රෑමයක් මත රුපියල් 50ක විශේෂ වෙළඳ භාණ්ඩ බද්දක් පනවන ලදී. ඒ අනුව, ආනයනික ලොකු එෂු මිලෙහි ඒ දක්වා දක්නට ලැබූ අඩුවීමේ ප්‍රවණතාව වෙනස් වී, 2022 සැප්තැම්බර් අවසානයේ සිට ආනයනික ලොකු එෂු මිලෙහි වැඩිවීමක් දක්නට ලැබුණි.

සැපයුම අඩුවීම සහ ප්‍රවාහන ගාස්තු ඉහළ යෑම හේතුවෙන්, නිතර මිල උච්චාවචන සහිත ආහාර අයිතමවල මිල ගණන් ඉහළ යෑමේ ප්‍රවණතාවක් පෙන්නුම් කළේය...

2022 වසරේ සැප්තැම්බර් මාසයෙන් අවසන් වූ මාස නවය තුළ ආනයනික අයිතමවල මිල ගණන් ඉහළ යෑම හේතුවෙන් නිතර මිල උච්චාවචනය නොවන ආහාර සහ ආහාර නොවන කාණ්ඩයේ අයිතමවල මිල ගණන් සැලකිය යුතු ලෙස ඉහළ ගිය ද ඒවායේ වැඩිවීමේ වේගය, සලකා බලනු ලැබූ කාලපරිච්ඡේදය අවසානයේ දී පහළ ගියේය. මෙම මිල ගණන් ඉහළ යෑම සඳහා විදේශ විනිමය හිඟය, ජාත්‍යන්තර වෙළඳපොළේ භාණ්ඩවල

1 සහල්, මස් වර්ග, නැවුම් මත්ස්‍ය සහ මුහුදු ආහාර, පොල්, පලතුරු, එළවළු, අර්තාපල්, එෂු සහ තෝරාගත් කුළුබඩු වර්ග නිතර මිල උච්චාවචන සහිත ආහාර කාණ්ඩයට ඇතුළත් වේ.

4.1 සටහන
2022 වසරේ ජනවාරි සිට ඔක්තෝබර් දක්වා කාලපරිච්ඡේදය තුළ දී තෝරා ගත් අයිතමවල සිදු වූ පරිපාලිත මිල සංශෝධන

අයිතමය	ඒකකය	සංශෝධිත මිල (රුපියල්)	බලපැවැත්වෙන දිනය
කිරි පිටි			
ආනයනික			
ඇන්කර්	ග්‍රෑම් 400	790.00	2022.03.19
	ග්‍රෑම් 400	1,020.00	2022.04.05
	ග්‍රෑම් 400	1,160.00	2022.06.16
	ග්‍රෑම් 400	1,240.00	2022.10.05
දේශීය			
හයිලන්ඩ්	ග්‍රෑම් 400	625.00	2022.04.12
	ග්‍රෑම් 400	850.00	2022.06.23
	ග්‍රෑම් 400	950.00	2022.10.05
පැලවත්ත	ග්‍රෑම් 400	685.00	2022.04.19
	ග්‍රෑම් 400	880.00	2022.06.01
	ග්‍රෑම් 400	980.00	2022.10.05
එල්.පී. ගැස්			
ලිට්‍රෝ ගැස් ලංකා සමාගම	කි.ග්‍රෑ. 12.5	4,860.00	2022.04.27
	කි.ග්‍රෑ. 12.5	4,910.00	2022.07.11
	කි.ග්‍රෑ. 12.5	4,664.00	2022.08.09
	කි.ග්‍රෑ. 12.5	4,551.00	2022.09.06
	කි.ග්‍රෑ. 12.5	4,280.00	2022.10.06
ලාංස් ගැස් සමාගම	කි.ග්‍රෑ. 12.5	4,199.00	2022.03.20
	කි.ග්‍රෑ. 12.5	6,850.00	2022.06.05
	කි.ග්‍රෑ. 12.5	5,800.00	2022.08.18
	කි.ග්‍රෑ. 12.5	5,300.00	2022.10.11
ඉන්ධන			
පෙට්‍රල් (ඔක්ටේන් 92)			
ලංකා IOC	ලීටර් 1	184.00	2022.02.07
ලංකා IOC	ලීටර් 1	204.00	2022.02.26
ලංකා IOC	ලීටර් 1	254.00	2022.03.11
සිලෙට්කෝ	ලීටර් 1	254.00	2022.03.12
ලංකා IOC	ලීටර් 1	303.00	2022.03.26
සිලෙට්කෝ සහ ලංකා IOC	ලීටර් 1	338.00	2022.04.18
සිලෙට්කෝ සහ ලංකා IOC	ලීටර් 1	420.00	2022.05.24
සිලෙට්කෝ සහ ලංකා IOC	ලීටර් 1	470.00	2022.06.26
සිලෙට්කෝ සහ ලංකා IOC	ලීටර් 1	450.00	2022.07.17
සිලෙට්කෝ සහ ලංකා IOC	ලීටර් 1	410.00	2022.10.02
සිලෙට්කෝ සහ ලංකා IOC	ලීටර් 1	370.00	2022.10.17
සුදු ඩීසල්			
ලංකා IOC	ලීටර් 1	124.00	2022.02.07
ලංකා IOC	ලීටර් 1	139.00	2022.02.26
ලංකා IOC	ලීටර් 1	214.00	2022.03.11
සිලෙට්කෝ	ලීටර් 1	176.00	2022.03.12
සිලෙට්කෝ සහ ලංකා IOC	ලීටර් 1	289.00	2022.04.18
සිලෙට්කෝ සහ ලංකා IOC	ලීටර් 1	400.00	2022.05.24
සිලෙට්කෝ සහ ලංකා IOC	ලීටර් 1	460.00	2022.06.26
සිලෙට්කෝ සහ ලංකා IOC	ලීටර් 1	440.00	2022.07.17
සිලෙට්කෝ සහ ලංකා IOC	ලීටර් 1	430.00	2022.08.01
සිලෙට්කෝ සහ ලංකා IOC	ලීටර් 1	415.00	2022.10.17
අවම බස් ගාස්තුව			
		17.00	2022.01.05
		20.00	2022.03.15
		27.00	2022.04.20
		32.00	2022.05.25
		40.00	2022.07.01
		38.00	2022.07.20
		34.00	2022.08.05
		20.00	2022.07.25
අවම දුම් රිය ගාස්තුව			
විදුලි ගාස්තු - ස්ථාවර			
ඒකක 60ට අඩු	0-30	120.00	2022.08.10
	31-60	240.00	2022.08.10
ඒකක 60ට වැඩි	0-60	-	2022.08.10
	61-90	360.00	2022.08.10
	91-120	960.00	2022.08.10
	121-180	960.00	2022.08.10
	180ට වැඩි	1,500.00	2022.08.10

(සම්බන්ධයි)

4.1 සටහන (සම්බන්ධයි)
2022 වසරේ ජනවාරි සිට ඔක්තෝබර් දක්වා කාලපරිච්ඡේදය තුළ දී තෝරා ගත් අයිතමවල සිදු වූ පරිපාලිත මිල සංශෝධන

අයිතමය	ඒකකය	සංශෝධිත මිල (රුපියල්)	බලපැවැත්වෙන දිනය
විදුලි ගාස්තු - ඒකක			
ඒකක 60ට අඩු	0-30	8.00	2022.08.10
	31-60	10.00	2022.08.10
ඒකක 60ට වැඩි	0-60	16.00	2022.08.10
	61-90	16.00	2022.08.10
	91-120	50.00	2022.08.10
	121-180	50.00	2022.08.10
	180ට වැඩි	75.00	2022.08.10
ජල ගාස්තු - ගෘහස්ථ			
ඒකක ගාස්තුව	0-5	20.00	2022.09.01
	6-10	27.00	2022.09.01
	11-15	34.00	2022.09.01
	16-20	68.00	2022.09.01
	21-25	99.00	2022.09.01
	26-30	150.00	2022.09.01
	31-40	179.00	2022.09.01
41-50	204.00	2022.09.01	
51-75	221.00	2022.09.01	
75ට වැඩි	238.00	2022.09.01	

මූලාශ්‍රය: පාරිභෝගික කටයුතු පිළිබඳ අධිකාරිය
 ජාතික ගමනාගමන කොමිෂන් සභාව
 ජාතික ජල සම්පාදන හා ජලාපවහන මණ්ඩලය
 ශ්‍රී ලංකා මහ බැංකුව


මිල සහ නැව් ගාස්තු ඉහළ යෑම ප්‍රධාන වශයෙන් හේතු විය. විශේෂයෙන්, විනිමය අනුපාතිකය අවප්‍රමාණය වීමත් සමඟ 2022 වසරේ මේ දක්වා කාලය තුළ දේශීය වෙළඳපොළ තුළ ආනයනික ආහාර අයිතමවල මිල ගණන් විශාල ලෙස ඉහළ ගොස් තිබීම සැලකිය යුතු කරුණකි. තිරිඟු පිටි, පාන්, කිරිපිටි, ඉන්ධන, එල්.පී. ගැස් වැනි ප්‍රධාන ආනයනික අයිතමවල මිල ගණන් සහ විදුලි, ජල, බස්, දුම් රිය, සන්නිවේදන හා නැව් ගාස්තු වැනි අත්‍යවශ්‍ය සේවාවල මිල ගණන් සැලකිය යුතු සංශෝධනවලින් තොරව මහජනතාවට සහනයක් වන ලෙස රජය විසින් ස්ථාවර මට්ටම්වල පවත්වාගෙන යෑම, රටේ වත්මන් ආර්ථික තත්ත්වය අනුව අපිරු කාර්යයක් බවට පත්ව තිබේ. එබැවින්, 2022 වසරේ මේ දක්වා තිරිඟු පිටි, පාන් සහ කිරිපිටි මිල ගණන් වෙළඳපොළ හැසිරීම අනුව තීරණය වීමට ඉඩහැරීමත් සමඟ ඒවායේ මිල ගණන් නිතර සංශෝධනයන්ට ලක්විය. මේ අතර, 2022 සැප්තැම්බර් මස අග භාගය වන විට විදේශ විනිමය අනුපාතිකය ස්ථාවර වීමත් සමඟ ආනයනික ආහාර අයිතමවල මිල ගණන්හි යම්කිසි අඩුවීමක් දක්නට ලැබුණි. කෙසේ වුවද, ග්‍රෑම් 450ක් බරැති පාන් ගෙඩියක මිල අඛණ්ඩව අවස්ථා තුනක දී රුපියල් 30 බැගින් සහ ඉන් අනතුරුව රුපියල් 20කින් ඉහළ යෑම සඳහා තිරිඟු පිටි මිල ඉහළ යෑම හේතු විය. 2022 වසර ආරම්භයේ දී රුපියල් 80ක් වශයෙන් පැවති ග්‍රෑම් 450ක් බරැති පාන් ගෙඩියක මිල 2022 ඔක්තෝබර් මාසය වන විට රුපියල් 170 සිට රුපියල් 220 දක්වා මිල පරාසයක පැවතුණි.

එමෙන්ම, 2022 වසරේ මේ දක්වා කාලය තුළ අනෙකුත් බේකර් අයිතමවල මිල ගණන් ද අවස්ථා කිහිපයක දී සංශෝධනයට ලක් විය. කෙසේ වෙතත්, ඉතාමත් මෑතක දී සමාජ ආරක්ෂණ දායකත්ව බද්ද පැනවීමත් සමඟ තීර්ඟු පිටි මිල රුපියල් 13කින් ඉහළ ගිය ද, එයට අනුකූලව පාත් සහ අනෙකුත් බේකර් අයිතමවල මිල ගණන් ඉහළ යෑමක් දක්නට නොලැබිණි. තවද, ජාත්‍යන්තර වෙළඳපොළේ කිරිපිටි මිල ඉහළ යෑම සහ නැව් ගාස්තු ඉහළ යෑම හේතුවෙන් ආනයනික කිරිපිටි ග්‍රෑම් 400 පැකට්ටුවක මිල අවස්ථා හතරක දී ඉහළ දමන ලදී. එමෙන්ම, නිෂ්පාදන පිරිවැය ඉහළ යෑම, ප්‍රවාහන ගාස්තු ඉහළ යෑම සහ බදු පැනවීම හේතුවෙන් දේශීය කිරි පිටි ග්‍රෑම් 400 පැකට්ටුවක මිල ද අවස්ථා කිහිපයක දී ඉහළ දමන ලදී. පරිපූ, සුදු සීනි සහ කරවල මිල ගණන් 2022 පළමු භාගයේ දී සැලකිය යුතු ලෙස ඉහළ ගිය ද ජාත්‍යන්තර වෙළඳපොළේ අදාල මිල ගණන් පහළ යෑම හේතුවෙන් සලකා බලනු ලැබූ කාලපරිච්ඡේදයේ අග භාගය වන විට ඒවායෙහි දේශීය මිල ගණන් ද පහළ ගියේය. මේ අතර, සාධාරණ නොවන අයුරින් බිත්තර මිල ඉහළ දැමීම හේතුවෙන් පාරිභෝගිකයන් අපහසුතාවයට පත්වීම වැළැක්වීම සඳහා 2022 අගෝස්තු 19 වැනි දින සිට බලපැවැත්වෙන පරිදි සුදු බිත්තර මත රුපියල් 43ක උපරිම සිල්ලර මිලක් රජය විසින් පනවන ලදී. විනිමය අනුපාතිකය අවප්‍රමාණය වීමත් සමඟ ආහාර නොවන කාණ්ඩයේ ප්‍රධාන අයිතම කිහිපයක මිල ගණන් ශීඝ්‍රයෙන් ඉහළ ගොස් දේශීය වෙළඳපොළ තුළ ඒවායෙහි මෙතෙක් වාර්තා වූ ඉහළම මිල ගණන් වාර්තා කළේය. ඉන්ධන මිල (ලංකා බන්ධන තෙල් නීතිගත සංස්ථාව), එල්.පී. ගෑස් මිල (ලිට්‍රෝ) සහ බස් ගාස්තු තවදුරටත් රජය මගින් තීරණය කරනු ලැබූ ද, රුපියල අවප්‍රමාණය වීම ඇතුළුව අනෙකුත් පිරිවැය ඉහළ යෑම් නිසා 2022 වසරේ මේ දක්වා එම මිල ගණන් කිහිප අවස්ථාවක දී ඉහළ ගියේය. ඒ අනුව, පෙට්‍රල් (ඔක්ටේන් 92) සහ සුදු ඩීසල් යන දෙවර්ගයෙහිම මිල ගණන් ලංකා බන්ධන තෙල් නීතිගත සංස්ථාව සහ ලංකා ඉන්දියන් ඔයිල් සමාගම විසින් අවස්ථා කිහිපයක දී ඉහළ දමන ලදී. ලංකා බන්ධන තෙල් නීතිගත සංස්ථාව සහ ලංකා ඉන්දියන් ඔයිල් සමාගම විසින් මෑතක දී සිදුකරන ලද ඉන්ධන මිල සංශෝධන කැබිනට් මණ්ඩලය විසින් අනුමත කරන ලද නව මිල සූත්‍රය මත පදනම් විය. ඉන්ධන මිල ඉහළ නැංවීමත් සමඟ 2022 වසරේ මේ දක්වා අවස්ථා කිහිපයක දී පාසල් වෑන් රථ, කුලී රථ සහ ත්‍රීරෝද රථ ගාස්තු ද සැලකිය යුතු ලෙස ඉහළ ගියේය. කෙසේ වුවද, සුදු ඩීසල් මිල පහළ යෑමත් සමඟ බස් ගාස්තු 2022 ජූලි 20 වැනි දින සහ 2022 අගෝස්තු 05 වැනි දින සිට බලපැවැත්වෙන පරිදි අවස්ථා දෙකක දී සියයට 2.23කින් සහ සියයට 11.14කින් පහළ ගියේය. 2022 ඔක්තෝබර් මස 17 වැනිදා සිට ක්‍රියාත්මක වූ නවතම


ඉන්ධන මිල සංශෝධනයේ දී පෙට්‍රල් (ඔක්ටේන් 92) මිල රුපියල් 40කින් පහළ ගිය අතර සුදු ඩීසල් මිල රුපියල් 15කින් පහළ ගියේය. වසර හතරකට පමණ පසු 2022 ජූලි 25 වැනි දින සිට බලපැවැත්වෙන පරිදි දුම්රිය ගාස්තු ද ඉහළ දමන ලදී. තවද, රුපියල අවප්‍රමාණය වීම සහ අත්‍යවශ්‍ය නොවන භාණ්ඩ ආනයනය සීමා කිරීම මගින් ඇතිවූණු බලපෑම පිළිබිඹු කරමින් සලකා බලනු ලබන කාලපරිච්ඡේදය තුළ වාහන අමතර කොටස් මිල සහ වාහන සේවා ගාස්තු ද ඉහළ ගියේය. මීට අමතරව, සමස්ත වශයෙන් වැඩිවීමක් පෙන්නුම් කරමින් කිලෝග්‍රෑම් 12.5 බරැති එල්.පී. ගෑස් සිලින්ඩරයක මිල අවස්ථා කිහිපයක දී සංශෝධනය විය. එහි ප්‍රතිඵලයක් ලෙස 2022 වසරේ මේ දක්වා කාලය තුළ සකස් කළ ආහාරවල මිල ගණන් අඛණ්ඩව ඉහළ ගියේය. වසර අටකට ආසන්න කාලයක් නොවෙනස්ව පැවති විදුලි ගාස්තු එහි ජනන පිරිවැය සහ බෙදා හැරීමේ පිරිවැය පියවා ගැනීම සඳහා, 2022 අගෝස්තු 10 වැනි දින සිට බලපැවැත්වෙන පරිදි සියයට 75කින් සැලකිය යුතු ලෙස ඉහළ දමන ලදී. මීට අමතරව, වසර 10කට ආසන්න කාලයක් සංශෝධනය නොවූ ජල ගාස්තු ද 2022 සැප්තැම්බර් 01 වැනි දින සිට බලපැවැත්වෙන පරිදි සැලකිය යුතු ලෙස ඉහළ දමන ලදී. රුපියල අවප්‍රමාණය වීම, ජාත්‍යන්තර වෙළඳපොළේ භාණ්ඩ මිල ගණන් ඉහළ යෑම සහ ප්‍රවාහන වියදම් ඉහළ යෑම හේතුවෙන් 2022 සැප්තැම්බර් මාසයෙන් අවසන් වූ මාස නවය තුළ ගෘහ නඩත්තු ආශ්‍රිත උපකරණවල අඛණ්ඩ මිල වැඩිවීමක් වාර්තා විය. මීට අමතරව, 2022 අප්‍රේල් මාසයේ දී නිවාස කුලිය ද සුළු වැඩිවීමක් වාර්තා කළේය. තවද, 2022 සැප්තැම්බර් මාසයෙන් අවසන් වූ මාස නවය තුළ ඖෂධ මිල, පෞද්ගලික වෛද්‍ය ප්‍රතිකාර ගාස්තු සහ පෞද්ගලික රෝහල් ගාස්තු සැලකිය යුතු ලෙස ඉහළ ගියේය. තවද, සියයට 11.25ක් වශයෙන් පැවති විදුලි සංදේශ බද්ද, 2022 ජූනි 01 වැනි දින සිට බලපැවැත්වෙන පරිදි සියයට 15ක් දක්වා ඉහළ දමන ලදී. තවද, සියයට 8ක් වශයෙන් පැවති එකතු කළ අගය මත බද්ද 2022 ජූනි 01 වැනි දින සිට බලපැවැත්වෙන පරිදි සියයට 12 දක්වා ඉහළ දැමූ අතර ඉන් අනතුරුව 2022 සැප්තැම්බර් 01 වැනි දින සිට බලපැවැත්වෙන පරිදි සියයට 15ක් දක්වා ඉහළ දමන ලදී. 2022 ඔක්තෝබර් 01 වැනි දින සිට

**විදේශ විනිමය හිඟය,
ජාත්‍යන්තර වෙළෙඳපොළේ
භාණ්ඩවල මිල සහ නැව් ගාස්තු
ඉහළ යෑම හේතුවෙන් නිතර මිල
උච්චාවචනය නොවන ආහාර සහ
ආහාර නොවන කාණ්ඩයේ අයිතමවල
මිල සැලකිය යුතු ලෙස
ඉහළ ගියේය...**

රූප සටහන 4.1
කො.පා.මි. දර්ශකයෙහි මාසික ප්‍රතිශත වෙනස සඳහා දායකත්වය



රූප සටහන 4.2
ජා.පා.මි. දර්ශකයෙහි මාසික ප්‍රතිශත වෙනස සඳහා දායකත්වය



බලපැවැත්වෙන පරිදි පැන වූ සමාජ ආරක්ෂණ දායකත්ව බද්ද, ඉදිරි මාසවල දී ආහාර සහ ආහාර නොවන කාණ්ඩ දෙකෙහිම මිල ගණන් ඉහළ යෑම කෙරෙහි යම් බලපෑමක් ඇති කළ හැකිය.

විදුලි ගාස්තු සහ ජල ගාස්තු ඉහළ යෑම බොහෝ භාණ්ඩ හා සේවාවල මිල ඉහළ යෑම කෙරෙහි බලපානු ඇති අතර එමඟින් පොදු මිල මට්ටම තවදුරටත් ඉහළ යා හැකිය. මිල ඉහළ දැමීම් මගින් ඇති වූ බලපෑම, මෑතකාලීන මිල පහළ දැමීම් මගින් මිල මත ඇති වූ බලපෑමට වඩා වැඩි බැවින්, පාරිභෝගික මිල දර්ශකවල වැඩිවීමේ මන්දගාමීත්වයක් ඉදිරියේ දී අපේක්ෂා කිරීමට අපහසු වේ.

පාරිභෝගික මිල දර්ශක

පොදු මිල මට්ටම මනිනු ලබන නිල පාරිභෝගික මිල දර්ශක වන කො.පා.මි.ද., සහ ජා.පා.මි.ද.,² 2022 වසරේ ජනවාරි සිට මේ දක්වා කාලපරිච්ඡේදයේ දී ඉහළ ගියද, ජූලි සිට සැප්තැම්බර් දක්වා කාලය තුළ දී එම ඉහළ යෑම මන්දගාමී විය.

සලකා බලනු ලැබූ කාලපරිච්ඡේදයේ දී නිල පාරිභෝගික මිල දර්ශක ඉහළ යෑමේ ප්‍රවණතාවක් පෙන්නුම් කළේය...

කොළඹ පාරිභෝගික මිල දර්ශකය

2022 ජනවාරි මාසයේ දී දර්ශකාංක 158.4ක් සහ සැප්තැම්බර් මාසයේ දී දර්ශකාංක 244.7ක් වාර්තා කළ කො.පා.මි. දර්ශකයෙහි දක්නට ලැබුණු ඉහළ යෑමේ වේගය, 2022 වසරේ ජනවාරි සිට සැප්තැම්බර් දක්වා වූ මාස නවයක කාලපරිච්ඡේදයේ අග භාගයේ දී මන්දගාමී



² ජනලේඛන හා සංඛ්‍යාලේඛන දෙපාර්තමේන්තුව විසින් කොළඹ පාරිභෝගික මිල දර්ශකය (කො.පා.මි.ද., 2013 = 100) සහ ජාතික පාරිභෝගික මිල දර්ශකය (ජා.පා.මි.ද., 2013 = 100) මාසිකව සම්පාදනය කරනු ලබයි.

විය. එම කාලපරිච්ඡේදය තුළ සිදු වූ මාසික ඉහළ යෑම් සඳහා ආහාර සහ ආහාර නොවන කාණ්ඩ දෙකෙහිම අයිතමවල මිල විචලන දායක විය. ආහාර කාණ්ඩයෙන් වැඩි දායකත්වයක් ලැබුණු 2022 වසරේ ජූනි මාසය හැරුණු කොට, කො.පා.මි. දර්ශකයෙහි මාසික විචලන සඳහා ආහාර නොවන කාණ්ඩයේ අයිතමවල මිල ඉහළ යෑම් වැඩි දායකත්වයක් සපයන ලදී. මාසික වෙනස සලකා බැලීමේ දී, කො.පා.මි. දර්ශකයෙහි මෑතකාලීනව වාර්තා වූ ඉහළම මාසික වෙනස, 2022 වසරේ ජූනි මාසයේ දී සියයට 12.8ක් ලෙස වාර්තා විය.

2022 වසරේ ජනවාරි සිට සැප්තැම්බර් දක්වා වූ මාස නවයක කාලපරිච්ඡේදය තුළ කො.පා.මි. දර්ශකය පෙන්නුම් කළ ඉහළ යෑමේ ප්‍රවණතාව සඳහා ආහාර නොවන කාණ්ඩයේ මිල ඉහළ යෑම් වැඩි දායකත්වයක් සපයන ලදී...

ජාතික පාරිභෝගික මිල දර්ශකය

2022 වසරේ ජනවාරි මාසයේ දී දර්ශකාංක 166.0ක් සහ සැප්තැම්බර් මාසයේ දී දර්ශකාංක 256.2ක් වාර්තා කරමින් වේගවත් ඉහළ යෑමක් පෙන්නුම් කළ ජා.පා.මි. දර්ශකය, එම කාලපරිච්ඡේදය අවසානයේ දී එම ඉහළ යෑමේ වේගයෙහි යම් අඩුවීමක් පෙන්නුම් කරන ලදී. සලකා බලනු ලැබූ කාලපරිච්ඡේදය තුළ ජා.පා.මි. දර්ශකයෙහි විචලන සඳහා ආහාර සහ ආහාර නොවන කාණ්ඩ දෙකෙහිම අයිතමවල මිල ගණන්හි ඉහළ යෑම දායක විය. එහි දී, 2022 වසරේ මාර්තු, ජූලි, අගෝස්තු සහ සැප්තැම්බර් හැර අනෙකුත් මාසවල දී ජා.පා.මි. දර්ශකයේ විචලන සඳහා ආහාර කාණ්ඩයේ අයිතම වැඩිම දායකත්වය සපයන ලදී. තවද, ජා.පා.මි. දර්ශකය ගණනය කිරීමේ ආරම්භයේ සිට මේ දක්වා කාලය තුළ වාර්තා වූ ඉහළම මාසික වෙනස 2022 වසරේ ජූනි මාසයේ දී වාර්තා විය.




2022 වසරේ ජනවාරි සිට සැප්තැම්බර් දක්වා වූ මාස නවයක කාලපරිච්ඡේදය තුළ ජා.පා.මි.ද. උර්ධනය පෙන්නුම් කළ ඉහළ යෑමේ ප්‍රවණතාව සඳහා ආහාර කාණ්ඩයේ මිල ඉහළ යෑමේ වැඩි දායකත්වයක් සපයන ලදී...

මතුපිට උද්ධමනය

කො.පා.මි.ද. උර්ධනයේ වාර්ෂික ලක්ෂ්‍යමය වෙනස මගින් මනිනු ලබන මතුපිට උද්ධමනය 2022 වසරේ ජනවාරි සිට සැප්තැම්බර් දක්වා වූ මාස නවයක කාලපරිච්ඡේදය තුළ දී ඉහළ ගියේය. ඒ අනුව, 2022 වසරේ ජනවාරි මාසයේ දී සියයට 14.2ක් ලෙස වාර්තා වූ කො.පා.මි.ද. මත පදනම් වූ මතුපිට උද්ධමනය, සැප්තැම්බර් මාසයේ දී සියයට 69.8ක් වාර්තා කරමින් වේගයෙන් ඉහළ ගියේය. මීට අමතරව, කො.පා.මි.ද. මත පදනම් වූ ආහාර උද්ධමනය සහ ආහාර නොවන උද්ධමනය ද සලකා බලනු ලැබූ කාලපරිච්ඡේදය පුරා සමස්ත වශයෙන් ඉහළ යෑමේ ප්‍රවණතාවක් පෙන්නුම් කළ අතර, 2022 සැප්තැම්බර් මාසයේ දී පිළිවෙළින්,

සියයට 94.9ක් සහ සියයට 57.6ක් වාර්තා කරන ලදී. 2022 වසරේ ජනවාරි සිට සැප්තැම්බර් දක්වා වූ මාස නවයක කාලපරිච්ඡේදය තුළ වාර්තා වූ ජා.පා.මි.ද. මත පදනම් වූ මතුපිට උද්ධමනය, කො.පා.මි.ද. මත පදනම් වූ මතුපිට උද්ධමනයට වඩා ඉහළ මට්ටමක පැවතුණි. ඒ අනුව, 2022 වසරේ ජනවාරි මාසයේ දී සියයට 16.8ක් වාර්තා කළ ජා.පා.මි.ද. මත පදනම් වූ මතුපිට උද්ධමනය, සැප්තැම්බර් මාසයේ දී සියයට 73.7 දක්වා වැඩි වේගයකින් ඉහළ ගියේය. ජා.පා.මි.ද. මත පදනම් වූ ආහාර උද්ධමනය සහ ආහාර නොවන උද්ධමනය ද සලකා බලනු ලැබූ කාලපරිච්ඡේදය තුළ දී සමස්ත වශයෙන් ඉහළ යෑමේ ප්‍රවණතාවක් පෙන්නුම් කළ අතර, 2022 සැප්තැම්බර් මාසයේ දී පිළිවෙළින්, සියයට 85.8ක් සහ සියයට 62.8ක් වාර්තා කරන ලදී.

2022 වසරේ මේ දක්වා මතුපිට උද්ධමනය ඉහළ යෑමේ ප්‍රවණතාවක් පෙන්නුම් කළේය...



4.2 වැටුප්

අවිධිමත් පෞද්ගලික අංශයේ වැටුප් ප්‍රමාණ දර්ශකය (2018 = 100),³ මගින් මනිනු ලබන අවිධිමත් පෞද්ගලික අංශයේ සේවා නියුක්තිකයන්ගේ නාමික වැටුප්, 2022 අගෝස්තු මාසයෙන් අවසන් වූ මාස අටක කාලපරිච්ඡේදයේ දී සමස්තයක් ලෙස ඉහළ යෑමේ ප්‍රවණතාවක් පෙන්නුම් කළේය. ජීවන වියදම සැලකිය යුතු ලෙස වැඩිවීම හේතුවෙන් දෛනික වැටුප් ලබන්නන් වැඩි වැටුප් ඉල්ලීම මේ සඳහා ප්‍රධාන වශයෙන් හේතු විය. තවද, එල්.පී. ගැස්, ඉන්ධන සහ විදුලිය වැනි

3 අවිධිමත් පෞද්ගලික අංශයේ වැටුප් සහ රැකියා ව්‍යුහයෙහි මූලාශ්‍රය වන සිදු වූ වෙනස්කම් පිළිබිඹු වන පරිදි අවිධිමත් පෞද්ගලික අංශයේ වැටුප් ප්‍රමාණ දර්ශකයේ පදනම් වර්ෂය 2012 සිට 2018 දක්වා යාවත්කාලීන කරන ලදී.

උපයෝගිතා සේවාවල විටින් විට පැවති සැපයුම් හිඟයන් මඟහරවා ගැනීම සඳහා, විකල්ප උපයෝගිතා භාවිතා කිරීමටත්, සේවා මුර වලට අදාල කාලපරාසයන්ගේ විවිධ වෙනස්කම් කිරීමටත් සිදු වූ අතර, මෙවැනි තත්ත්වයන් ද, දෛනික වැටුප් ලබන්නන් විසින් වැඩි වැටුප් ඉල්ලීම කෙරෙහි යම් බලපෑමක් ඇති කරන ලදී. එහි ප්‍රතිඵලයක් වශයෙන්, අවිධිමත් පෞද්ගලික අංශයේ නාමික වැටුප් ප්‍රමාණ දර්ශකය (2018 = 100), 2022 අගෝස්තු මාසයෙන් අවසන් වූ මාස අටක කාලපරිච්ඡේදය තුළ, 2021 වසරේ අනුරූප කාලපරිච්ඡේදයට සාපේක්ෂව, සියයට 24.4කින් ඉහළ ගියේය. එහි උප ක්‍රියාකාරකම්, එනම් කෘෂිකර්මාන්ත, කර්මාන්ත සහ සේවා අනුව අවිධිමත් පෞද්ගලික අංශයේ වැටුප් ප්‍රමාණ දර්ශක 2022 අගෝස්තු මාසයෙන් අවසන් වූ මාස අටක කාලපරිච්ඡේදය තුළ 2021 වසරේ අනුරූප කාලයට සාපේක්ෂව, පිළිවෙළින්, සියයට 25.3කින්, සියයට 23.8කින් සහ සියයට 25.1කින් ඉහළ ගියේය. නාමික වැටුප්වල සැලකිය යුතු වැඩිවීමක් සිදු වුවද පවතින ඉහළ උද්ධමනකාරී තත්ත්වය හේතුවෙන් අවිධිමත් පෞද්ගලික අංශයේ සේවා නියුක්තිකයන්ගේ මූර්ත වැටුප් 2022 අගෝස්තු මාසයෙන් අවසන් වූ මාස අටක කාලපරිච්ඡේදය තුළ, 2021 වසරේ අනුරූප කාලපරිච්ඡේදයට සාපේක්ෂව, සියයට 10.6කින් පහළ ගියේය.

අවිධිමත් පෞද්ගලික අංශයේ සේවා නියුක්තිකයන්ගේ නාමික වැටුප් 2022 අගෝස්තු දක්වා වූ මාස අටක කාලපරිච්ඡේදයේ දී සැලකිය යුතු ලෙස ඉහළ ගියේය...

පඩි පාලක සහා මගින් පාලනය වන සේවා නියුක්තිකයන්ගේ අවම වැටුප් ප්‍රමාණ දර්ශකය⁴ (1978 දෙසැම්බර් = 100) මගින් මනිනු ලබන විධිමත් පෞද්ගලික අංශයේ සේවා නියුක්තිකයන්ගේ නාමික වැටුප්, 2022 අගෝස්තු මාසයෙන් අවසන් වූ මාස අටක කාලපරිච්ඡේදයේ දී සුළු ඉහළ යෑමක් පෙන්නුම් කළේය. කෙසේ වෙතත්, මෙම සේවා නියුක්තිකයන්ගේ අවම නාමික වැටුප් ප්‍රමාණ දර්ශකය, 2022 අගෝස්තු මාසයෙන් අවසන් වූ මාස අටක කාලපරිච්ඡේදය තුළ, 2021 වසරේ අනුරූප කාලපරිච්ඡේදයට සාපේක්ෂව, සියයට 15.3කින් ඉහළ ගිය අතර, මේ සඳහා 2021 වසරේ පළමු මාස දෙක තුළ පැවති පහළ සංඛ්‍යාතමය පදනම් බලපෑම හේතු විය. තේ සහ රබර් වගා කිරීම හා නිෂ්පාදනය සඳහා අදාළ පඩි පාලක සහා හරහා, තේ සහ රබර් වතු කම්කරුවන්ගේ අවම දෛනික වැටුප, 2021 මාර්තු 05 වැනි දින සිට බලපැවැත්වෙන පරිදි

4 පඩිපාලක සහා මගින් වැටුප් පාලනය වන විධිමත් පෞද්ගලික අංශයේ සේවා නියුක්තිකයන්ගේ නාමික වැටුප්, කම්කරු දෙපාර්තමේන්තුව විසින් සම්පාදනය කරන අවම වැටුප් ප්‍රමාණ දර්ශකය (1978 දෙසැම්බර් - 100) මගින් ගණනය කරනු ලබයි.

රුපියල් 1,000 දක්වා වැඩි කෙරිණි. තවද, 2016 අංක 03 දරන ජාතික අවම සේවක වැටුප් පනතට සිදු කළ සංශෝධනය මගින් පෞද්ගලික අංශයේ අවම මාසික වැටුප 2021 අගෝස්තු 16 වැනි දින සිට බලපැවැත්වෙන පරිදි රුපියල් 10,000 සිට රුපියල් 12,500ක් සහ අවම දෛනික වැටුප රුපියල් 400 සිට රුපියල් 500ක් දක්වා ඉහළ දමන ලදී. මේ අතර, විධිමත් පෞද්ගලික අංශයේ මූර්ත වැටුප් ප්‍රමාණ දර්ශකය, 2022 අගෝස්තු මාසයෙන් අවසන් වූ මාස අටක කාලපරිච්ඡේදය තුළ, 2021 වසරේ අනුරූප කාලපරිච්ඡේදයට සාපේක්ෂව, සියයට 13.9කින් පහළ ගියේය.

විධිමත් පෞද්ගලික අංශයේ සේවා නියුක්තිකයන්ගේ නාමික වැටුප් 2022 අගෝස්තු දක්වා වූ මාස අටක කාලපරිච්ඡේදයේ දී ඉතා සුළු ඉහළ යෑමක් පෙන්නුම් කළේය...

රාජ්‍ය අංශයේ වැටුප් ප්‍රමාණ දර්ශකය (2016 = 100) මගින් මනිනු ලබන රාජ්‍ය අංශයේ සේවා නියුක්තිකයන්ගේ නාමික වැටුප්, වසර දෙකකට පසු 2022 ජනවාරි මාසයේ දී වැඩිවීමක් පෙන්නුම් කළ අතර ඉන් අනතුරුව, 2022 අගෝස්තු මාසය දක්වා කාලපරිච්ඡේදය තුළ නොවෙනස්ව පැවතුණි. ඉහළ යන ජීවන වියදමට සහනයක් ලෙස රාජ්‍ය අංශයේ සියලුම සේවා නියුක්තිකයන්ට මුදල් අමාත්‍යාංශය විසින් ලබා දුන් රුපියල් 5,000ක විශේෂ දීමනාව හේතුවෙන් 2022 ජනවාරි මාසයේ දී වැටුප් ඉහළ යෑමක් වාර්තා විය. එපමණක් නොව, වැටුප් විෂමතා ඉවත් කිරීමේ අරමුණින් විදුහල්පතිවරුන්ගේ සහ ගුරුවරුන්ගේ වැටුප් 2022 ජනවාරි මාසයේ දී ඉහළ දැමීම ද, මේ සඳහා දායක විය. ඒ අනුව, රාජ්‍ය අංශයේ නාමික වැටුප් ප්‍රමාණ දර්ශකය (2016 = 100), 2022 අගෝස්තු මාසයෙන් අවසන් වූ මාස අටක කාලපරිච්ඡේදය තුළ, 2021 වසරේ අනුරූප කාලපරිච්ඡේදයට සාපේක්ෂව, සියයට 16.1කින් ඉහළ ගියේය. කෙසේ වෙතත්, ඉහළ උද්ධමනකාරී තත්ත්වය මධ්‍යයේ, 2022 අගෝස්තු මාසයෙන් අවසන් වූ මාස අටක කාලපරිච්ඡේදය තුළ, 2021 වසරේ අනුරූප කාලපරිච්ඡේදයට සාපේක්ෂව, රාජ්‍ය අංශයේ සේවා නියුක්තිකයන්ගේ මූර්ත වැටුප් සියයට 15.9ක පහළ යෑමක් පෙන්නුම් කළේය.

රාජ්‍ය අංශයේ සේවා නියුක්තිකයන්ගේ නාමික වැටුප් 2022 ජනවාරි මාසයේ දී ඉහළ ගිය අතර, එතැන් පටන් අගෝස්තු දක්වා කාලයේ දී නොවෙනස්ව පැවතුණි...

